







Учтепа туманидаги 23-оилавий поликлиника истиқлол шарофати боис қад ростлаган замонавий ва барча қулайликларга эга бўлган тиббиёт муассасаларидан бири ҳисобланади.

## Тадбирлар

## ИНСОН САЛОМАТЛИГИ МУҲОФАЗАДА

Куни кеча ушбу поликлиникада Журжоний маҳалласи билан ҳамкорликда «Гиёҳвандлик аср вабоси» мавзусида давра суҳбати бўлиб ўтди.

—Инсон саломатлиги айниқса ёшларимизнинг етук, баркамол, соғлом фарзандлар бўлиб вояга етишида тиббиёт соҳаси вакилларининг ўрни ва хизматлари бекиёсдир,—дейди 23-оилавий поликлиника бош шифокори Мунира Шаҳобова. — Ўтказилаётган ҳар қандай тадбир замирида фуқароларимизнинг саломатлиги, турли касалликларнинг олдини олиш, аҳолига тез ва сифатли хизмат қилиш каби вазифалар қамраб олинади. Бугунги кунда гиёҳвандлик нафақат катта ёшдаги фуқароларни, балки ўсмир болалар ва хотин-қизларни ҳам ўз домига тортмоқда. Унинг зарари оғури не-не навқирон ёшларимизнинг гулдек ҳаётларига зомин бўлмоқда. Чақалоқлар мажруҳ туғилмоқда. Ходимларимиз ҳар бир маҳалла аҳолисига ҳафтанинг маълум кунларида алоҳида маърузалар ўқилмоқда. Асосий мақсадимиз, бу зарарли иллатнинг олдини олиш, унга муте бўлиб, домидан қутула олмаётганларга тез ва самарали ёрдам кўрсатиш чораларини кўриб чиқишдан иборатдир.

Тадбир доирасида тиббиёт муассасаси ходимлари аҳолига гиёҳвандлик чангали соя солган воқеалар акс эттирилган кино лавҳаларни намойиш қилдилар.

Шуни алоҳида таъкидлаш жоизки, 23-оилавий поликлиника жамоаси ўз соҳасида аҳолига кўрсатиладиган тиббий ёрдамни янада кенгайтириб бормоқда, аҳоли ўртасида тушунтириш ишларини кучайтирмоқдалар. Бу эса, Президентимиз бошчилигида юрт ободлиги ва фаровонлиги йўлида олиб борилаётган изчил ислохотлар самараларининг кичик кўриниши, холос.

Гулчеҳра ДУРДИЕВА



*Болалигим сирли дoston  
Бир нурафшон палласан*

*Адоғи йўқ боғу бўстон  
Манғу тугён алласан.*

## Кўргазмалар

## РАССОМ ХОТИРАСИГА БАҒИШЛАНГАН ВЕРНИСАЖ

Маълумки кўғирчоқ театрлари, улардаги эртақлар олами, ҳаётий лавҳалар, болаликнинг беғубор дамлари инсон ҳаётида чуқур из қолдиради. Шу билан бирга катта тарбиявий аҳамиятга эгадир.

Ўзбекистон Бадий академияси, Бадий кўргазмалар дирекцияси томонидан Марказий кўргазмалар залида Ўзбекистон санъат арбоби кўғирчоқ театри рассоми Вениамин Акудиннинг хотирасига бағишлаб рассом яратган 70 га яқин асарлар кўргазмаси ташкил этилди.

Кўргазмага кўғирчоқ театри спектакллари қаҳрамонлари акс этган плакатлар, юртимиз манзаралари, меъморий ёдгорликлари, театр жамоаси билан хорижий мам-

лакатларда бўлиб, улардан олган таассуротлари асосида яратилган асарлари, театр декорацияси, кўғирчоқ эскизлари, кўғирчоқлар ва улар билан боғлиқ безаклар, шунингдек Тошкент тарихи ва вилоят туманларининг гўзал табияти тасвирланган асарлар қўйилган. Рассонинг кўлаб экспонатларида уфуриб турган Шарқ руҳи сезилди.

Ҳасан АБДУНАЗАРОВ

## Спорт янгиликлари



## ЖАҲОН ЧЕМПИОНАТИ ОЛДИДАН

Тошкент денгизда 16 ёшгача бўлган ўсмирлар ва қизлар ўртасида байдарка ва каноэда эшак эшиш бўйича ўтказилган Ўзбекистон чемпионатида 120 нафардан зиёд спортчи ғолиблик учун куч синашди.

Мазкур мусобақа истеъдодли ёш спортчиларимиз учун жорий йилнинг 25 июль — 1 август кунлари Германиянинг Бранденбург шаҳрида ўтказиладиган жаҳон чемпионатида тайёргарлик вазифасини ўтади.

Республика ва халқаро миқёсдаги мусобақаларда қатнашаётган ёшларимиз шахсий кўрсаткичларини йилдан йилга яхшилаб бормоқда. Бу йилги чемпионатда чирчилик истеъдодли каноэчи Элёр Мамадалиев 1000, 500 ва 200 метр масофага ўтказилган беллашувларнинг барчасида маррага биринчи келди. Каноэчилар ўртасида тошкентлик спортчилардан Рауф Фотиҳов иккита кумуш, битта бронза медални қўлга киритган бўлса, Искандар Курамшин биттадан кумуш ва бронза медалларига сазовор бўлди. Андижонлик Жаҳонгир Исмоилов эса 200 метрга ўтказилган баҳсларда учинчи ўринни эгаллади.

Байдаркада эшак эшиш бўйича ўсмирлар мусобақасида пойтахтлик спортчиларга тенг келадигани топилмади. 1000 ва 200 метрга ўтказилган беллашувларда Владислав Потофеев биринчиликни қўлга киритди. 500 метрга эшак эшишда эса Сергей Бухальцев барча рақибларини ортада қолдирди. Байдаркачи қизлардан пойтахтлик Вероника Ефимова учта олтин медалга сазовор бўлди. Турли масофаларга ўтказилган беллашувларда пойтахтлик Любовь Мамотова, Линара Бекирова, чирчилик Диана Асомиддинова каби спортчилар ҳам совриндорлар қаторидан жой олди.

Мексикада 17 ёшгача бўлган ўсмирлар ўртасида давом этаяётган футбол бўйича жаҳон чемпионатида юртимиз шарафини муносиб ҳимоя қилаётган Ўзбекистон ўсмирлар терма жамоаси ўз гуруҳида биринчи ўринни эгаллаб, плей-оффга йўлланма олди.

## ЎЗБЕКИСТОН ФУТБОЛЧИЛАРИ — НИМЧОРАК ФИНАЛДА

Ўзбекистон ўсмирлар терма жамоасининг жаҳон чемпионатида қатнашиш ҳуқуқини қўлга киритгани ва Мексика майдонларида муваффақиятли тўп сураётгани мустақиллик шарофати, Президентимиз Ислам Каримов раҳнамолигида мамлакатимизда спортни, жумладан, футболни ривожлантиришга қаратилаётган улкан эътибор самарасидир. Истеъдодли ёш футболчилар ишончли ва чиройли ўйинлари билан Ватанимиз довуғини дунёга янада кенгроқ ёймоқда, халқимизнинг юксак салоҳиятини намойён этмоқда.

«D» гуруҳи учрашувларини Торреон шаҳрида ўтказаятган футболчиларимиз дастлабки учрашувда Янги Зеландия вакилларидан мағлубиятга учраган эди. Лекин Алексей Евстафеев шогирдлари иккинчи турда жаҳон чемпионатида энг кучли терма жамоалардан бири, деб эътироф этилган АҚШ футболчиларини 2:1 ҳисобида доғда қолдириб, биринчи ўйиндаги мағлубият тасодиф эканини исботлади. Гуруҳдаги учинчи учрашувда Европа вакили — Чехия ўсмирлар терма жамоасига қарши майдонга тушган ҳамюртларимиз юртимизда ҳеч қимдан кам бўлмаган ва кам бўлмайдиган баркамол авлод вояга етаётганини яна бир бор намойён этди.

Ўзбекистонлик футболчиларнинг плей-оффга йўлланма олиши учун чехияликларга қарши учрашувда дур-ранг натижа ҳам етарли эди. Лекин ўсмирларимиз шу кунги фақат галаба учун тўп сурди. Ҳисоб чехияликлар томонидан очилди. Биринчи бўлим ўрталарида рақиб жамоа футболчиси тепган тўп жарима майдончаси ичида ҳимоячимиз Сардор

Раҳмоновнинг қўлига теғди. Ҳакам томонидан белгиланган пенальтини Лукаш Юлис аниқ бажарди. Гол ўтказиб юборган ўзбекистонликлар бутун эътиборини ҳужумга қаратди. Натижада танаффусга бир дақиқа қолганида истеъдодли ҳужумчи Темур Ҳакимов ҳисобни тенглаштирди.

Шу кунги терма жамоамизнинг барча футболчилари ишончли ўйин кўрсатди. Жамоа сардори Аббос Махситалиев, ҳужумчи Темур Ҳакимов, ярим ҳимоячи Азизбек Муродов ва ҳимоячи Жавлон Мирабдуллаевнинг ўйини муҳлису мутахассисларга айниқса манзур бўлди. Футболчиларимиз бутун учрашув давомида тўпни ўзида ушлаб туриш, аниқ узатиш, мустақам ҳимояланиш, тезкор ҳужум уюштиришга ҳаракат қилди. Ниҳоят, ўйиндаги ус-тунлик 73-дақиқада ўз самарасини берди. Аббос Махситалиев жамоадоши Давлат Ёрбеков оширган тўпни чехияликлар дарвозасига аниқ жойлаб, галабани таъминлади — 2:1.

Гуруҳдаги иккинчи учрашув — Янги Зеландия ва АҚШ ўйинида ҳисоб очилмади.

«D» гуруҳида олти очко жамғарган Ўзбекистон ўсмирлар терма жамоаси биринчи ўринни эгаллади. Тўрттадан очкога эга бўлган янги зеландиялик ва америкалик футболчилар ҳам мусобақани давом эттирадиган бўлди. Ўзбекистон ўсмирлар терма жамоаси ўз гуруҳи ғолибли сифатида кейинги учрашувни ҳам Торреон шаҳрида ўтказди. Ҳамюртларимиз 29 июнь кунги «F» гуруҳида учинчи ўринни эгаллаган жамоа билан куч синашди.

Зоҳир ТОШХҲАЕВ, ЎЗА шарҳловчиси



## МАШРИҚЗАМИН — ҲИКМАТ БҮСТОНИ

## ҲИКМАТЛАР ГУЛДАСТАСИ

## ЯХШИЛИГУ ЁМОНЛИК ҲАҚИДА

Ўта яхши ҳам машхур, ўта ёмон ҳам ҳам.

Биров одамийликнинг қули, биров амалпарастнинг қули.

Шолининг ризқига курмак шерик.

Адолатсиз муҳитда яхшилар машаққатининг роҳатини ёмонлар кўради.

Ўқ ясаладиган металлдан чилдирма занжирини ҳам яшаш мумкин.

Доно йиғади, нодон совуради.

Қалбсизга яхшилик ҳайф.

Яхши ҳурмат қилади, ёмон тухмат қилади.

Яхшилик — нур, ёмонлик — зулмат.

Яхшилик эккан меҳр хирмонини уяди.

Ёмонликнинг хурсандчилиги — яхшиликнинг хафачилигидир.

Яхши билан ишинг битар, ёмон билан тишинг йитар.

Яхшидан вафо, ёмондан жафо.

Яхшилик қилай деб, ёмонни хаспўш-лаш — ёмонликдир.

Ножўя ўйин — синдираб бўйин.

Қаллоб — ёмон ният билан яхшилик қилади.

Ёмонликни руҳлантирадиган яхшиликнинг кераги йўқ.

Жаҳл — чақмоқ чақади, ақл — чирок ёқади.

Олимнинг уйғоғи яхши, золимнинг ухлагани.

Фахрланиш — оқ, кибрланиш — қора.

Қоғоз бир хил бўлишига қарамай, унга биров шарофат ёзади, биров касофат.

Яхшиликни унутиш — ёмон, аммо ёмонликни унутиш — жуда яхши.

Яхши жамиятга наф келтиради, ёмон эса зиён.

Ёмонлик гуллаган жойда яхшилик кўкара олмайди.

Ёмоннинг яхшиси бўлгунча, яхшининг ёмони бўл.

(Давоми бор)



Шарқдан 7-12 метр тезликда шамол эсади. Ҳарорат кечаси — 16-21, кундузи — 32-37 даража иссиқ бўлади.

Тошкент шаҳрида 29 июнь турар жойлардаги почта бўлимларида «Тошкент почта»га — 233-74-05 телефонига мурожаат қилишингиз мумкин.

Газета таҳририят компьютер марказида терилди ва саҳифаланди.

«Шарқ» нашриёт-матбаа акциядорлик компанияси бошқаруви. Корхона манзили: Буюк Турон кўчаси, 41-уй.



Бош муҳаррир  
Акmal AKROMOV

Манзил: 100029,  
Тошкент шаҳри,  
Матбуотчилар кўчаси, 32

## ТЕЛЕФОНЛАР:

Эълонлар: 233-28-95,  
236-57-65. факс: (371) 232-11-39.  
Душанба, сешанба, чоршанба, пайшанба  
ва жума кунлари чиқади.  
Нашр кўрсаткичи — 563  
ISSN 2010-9229

Газета Тошкент шаҳар  
Матбуот ва ахборот  
бошқармасида 02-1-рақам  
билан рўйхатга олинган.

Ҳажми — 2 босма табоқ,  
офсет усулида босилади.  
3885 нускада босилди.  
Қоғоз бети А-2

Нашр учун масъул  
Д. Исроилов